

Pol Mon Timosii Kin Nga Endi Połpu Kindim

1 ¹Na Pol, na Krai Jiisas nge ek ei se andił wu. Gos eim ek dinga yi ni pendim. Jiisas Krai nge kongun ełe, Gos eim noman konj ei, sinim mei wumb ngumbii nirim. Nipi kin, eim noman ełe, “Na ek se endii,” nim.

²Timosii nim na nge kingam mił, na pipe ei połup nim ngond. Sinim nge Erinjpin Gos ni, Krai Jiisas Owundu nim kin kaimb sipi nim noman ka ngang kin nim noman emin ka peng mulnjii.

³Na nge kumb ok kupnan noł wumb mulk wumb ei, Gos nge oł ei ekii siłmin oł ei nge, kunum na nim kin piip kin, na Gos kin prei epin tinga kunum kunum erip kin, noman ka piip ngoł. ⁴Nim ningił ka mani orum ei na piip kin, na nim kanip kin, ka piimbii ni piind. ⁵Nim pii gii nin ei, na keimi ni piind. Ei kend mon. Pii gii nin oł ei, nim apinim Lois ełim oł ei nim en. Nga ninim manim Yunis yi ku ełim. Pe na piind ei, na pii gii ei nge, nim kin pałim ku. ⁶Ei na piip kin, nim nip ngond. Gos nge epi wii ngurum ei, nim noman pirek neng piinjii. Ok na nim peng ełe, angil tonu kindinj kunum ei, Gos eim nim noman ka ei, epi wii mił nim ngurum. Pe ninim Gos noman ka epi wii ngurum ei, piikin kin enjii. Eran kin, nim noman ka sirim ei, am opu owundu ermba. Ei yi mił, wu endi eim dup kałpi kin, pup tang kin, nimbil oł ełim? Ei sikir nopolu owundu ełim ei mił, yi enjii ku. ⁷Nim piin; Gos sinim kin Gui Ka ngum ei, sinim kulermin. Ba Gos Gui Ka sinim noman dinga ngum. Ngang kin, sinim wumb noman ka ngopun kin, sin sinim tep ka er mułmun nge ngum.

⁸Ei piikin kin, owundu nge ek ei singambil piikin kin, ninerii! Nim na kin singambil piinerii ku! Na Gos nge wu moł. Nim Gos nge dinga ngang kin, nim oł embin tui tonu omba ei ko wukun kin, na kin wan, siłip kongun ende erpil kin, Gos ek ka ni wumb ngumbuł. ⁹Gos eim sinim sipi orung seng kin, nam nge wumb mułngii nim. Pe sinim eim kin ouni ka endi eramin kin, Gos sinim sip orung sinerim mon. Eim nge noman ełe, sinim noman ka ngopu kin, sinim wii to sim. Kumb ok, muł mei eneririm kunum ei, Krai Jiisas eim sinim kin noman ka ngurum. ¹⁰Ba

akip kunum eġe, Kraiſ Jiiaſ ſiniſ ſip orung ſimba nge tor onum. Eim nge kongun eġe, Goſ nge noman ngurum. Ei tor wang kin ſiniſ piinſin, Kraiſ Jiiaſ eim wumb koltmun oġ ei nge, to mani kindpi, ſi kindim. Si kindpi kin, Goſ nge ek ka ni tor kindim. Ei yi miġ, noman konj ei nga poru ninermba; ba kunum kunum konj pimba.

¹¹Goſ eim na kongun ngopu kin, ek ka ei ninjii ni mundum. Na moġup kin, ek nip, wumb ngop, ek ſe andip kin, wumb ek emb top, wumb ngop nip kin, ermbii ni mundum. ¹²Goſ ek ka ei minj, na ngenj eġe, oġ embin tui tonu omba. Oġ puġe eġe peng kin, na oġ embin tui ei, ngenj eġe tonu onum. Ba eġe nge, na ngenj ſingambiġ piinermbii mon. Na wu ei kin, pii gii dinga peng moġ ei, na pii poru nind. Eim na angii eġe kongun ngurum ei, kunum kunum ka pep ba. Pang kin, eim kunum owundu ſirim kunum ei tonu omba. ¹³Na ek kun nip, nim andan top ngunj miġ, nim wumb kankin kin, ek ka ni ngan piingii. Nim Kraiſ Jiiaſ kin pii gii dinga peng kin, ek ninim miġ piikin kin, Jiiaſ eim noman ka ngokun kin, ek ei ambiġ gii ni mulnjii. ¹⁴Goſ nim kin epi ka angii eġe pendim ei, piikin kin, tep ka er mulnjii. Pe Goſ nge Gui Ka ſiniſ kin tuk eġe moġum ei, nim noman dinga ngopu kin, kongun ei paki tang kin, kongun ei kun ka er muġngii.

¹⁵Nim piin kin, Eiiſiya konu owundu eġe, Jiiaſ kin pii gii nik enjing wumb ni, Piſelaſ ni, Emoſeniſ ni wu taġ kin, wumb pei na ſi kindinſin. ¹⁶Na Goſ Owundu kin prei ermbii ni, wu Onesiſoras ni eim amb kangii ei, Goſ paki tumba ni piind. Kunum pei, Onesiſoras eim na kin noman ka pii ngoġum. Na kan ngii pir kunum ei, eim na kin ſingambiġ pinerim mon. ¹⁷Eim Rom konu owundu eġe opu kin, eim na kur kan ſimbii nipi orum. Opu kin, na kan ſirim. ¹⁸Na Goſ Owundu kin prei eramb kin, Jiiaſ orung omba ni pendrim kunum owundu kunum eġe, Goſ Owundu opu kin, wu Onesiſoras kaimb ſipi ngumba. Ngopu kin Onesiſoras eim na Epereſ konu eġe epi kaniſ kaniſ erpi kin, na paki toġum; ei ninim piilin.

Nim Kraiſ Jiiaſ Nge Opu Wu Ka Mulnjii

2 ¹Pe nim na nge kingam moġun. Kraiſ Jiiaſ nim kin to dambiltpi ſe ende kind pendim eġe, eim nim kin noman ka ngopu kin, noman dinga ka wii ngumba ei, nim kunum kunum ſinjii. ²Pe ek pei na nip kin, wumb pei kumb eġe ngunj ek ei, nim piin. Piikin kin, ek ei nikiſ, wu kombur ngan kin, dinga piik erngii. Wumb ei, ambiġ gii nik moġmun wumb ombu kin, kapġi ek nik kin, wumb emb to ngungii ku.

³Nim Kraiſ Jiiaſ nge opu ond wu ka wii dinga molkun kin, oġ embin tui endi tonu omba ei, nim dinga molkun kin, Jiiaſ Kraiſ nge opu ond wu mendpiġ mulnjii. ⁴Opu ond wu endi, opu paġiġim kunum ei, pupu kin, kongun eipi kaniſ kaniſ endi enaġim, mon! Opu dinga kind erpi, yi er muġang kin, opu ond wumb tep elim wu ei, kanpi ka piilim. ⁵Wu epi

simin nik kin, sikirik punmun ei, lo patim mił ei, ekii sinarik punmun wu ei, epi endi sinermba mon. ⁶Wumb nii endi eim kongun dinga kind er pułum, wu min amb ei, eim kuni tonu wang kin, eim kuni ei, eim kumb se numba. ⁷Na nind ek ei, nim kom se piinjii! Owundu nim noman er kun erang kin, nim ombu pułe pei pii poru ninjii.

⁸Kunum kunum nim molkun kin, piinjii ei, Jiisas kołpu kin, nga tonu opu konj pum ei, piinjii. Eim Deipis nge tiłap ende mołpu kin, ek yi mił, na Gos ek ka nip tor kindip eł, ei nim piin. ⁹Na Gos nge ek ka ei, minj nip eramb kin, wumb na wu kis nik kin, na oł embin tui kanim kanim ngołmun. Keimi, na sip kan ngii eł kindiłmin; ba Gos ek ka ei, kan kapłi pinermba mon. Ba pu nip konu ełe orung orung eipi eipi ba. ¹⁰Ei nam yi piip kin, noman ełe dinga kindip kin, oł embin tui ei piip ko wup eł. Eł ei, erip kin, Gos eim nge wumb tiłap ei, paki toł. Nam yi eramb kin, wumb Krai Jiisas kin noman konj kunum kunum sik kin, kunum kunum eim kin ouni noman dinga tiłang ei sik kin, ka mułngii nip kin, oł yi mił end. ¹¹Sinim ek ei pii gii mendpił ninjpin kin, ei keimi ni piimin,

“Sinim Jiisas eim kin kołpun kin, sinim eim kin ouni noman konj kunum kunum sipin kin, ouni tep to mułmun. ¹²Sinim eim kin piipin kin, oł embin tui tonu omba kunum ei, sinim dinga kind mołpun kin, eim king mułmba konu ełe, sin eim kin ouni king mił tep to mołmun ku. Pe sinim eim buł ngunjpun kin, kapłi eim yi ku, sinim buł ngumba. ¹³Pe sinim Gos eim ek ei piimin nimin; ba ek ei ekii sinarpin enjpin. Ba Krai Jiisas eim mendpił ek ei, eim keimi piipi mołum. Krai Jiisas eim ek endi nipi keimi mendpił mułmba. Nimbił erang ei eim ek kend ei, kapłi tunermba mon.”

Kongun Wu Mendpił Ei Gos Kin Embe Kołułum

¹⁴Kunum kunum nim wumb noman pirek nimba piingii ek ei ninjii. Gos nge ningił ełe, ek dinga nikin kin, wumb ek mił erik kin, ek kanim kanim nik erngii ei, mon nikin. Nikin kin, oł ei nge, wumb endi paki tunermba mon. Wumb to kis minj ełmin. Wumb ek ei nge piłmin wumb ei yi ełmin. ¹⁵Nim kongun dinga kind erkin kin, nim kongun wu mendpił mułan kin, Gos nim kin ka piip ngumba. Ngopu kin, nim Gos ek ei, kun ni wumb ngan piingii ei, nim Gos kin singambił peng piinenjii. ¹⁶Ek eipi eipi nik kin, ek wii mił nik erngii ei, enim mandi puk piinerngii mon. Ek ei ek pułe pinałim ek ei nge, wumb nik si pangin kin, Gos ek buł ngok, ek ei piik kin, andłam kis punmun ei nge, enim punerngii mon! ¹⁷Wumb ek ei, sinim ngenj kinj kis nopu owundu pułum ei mił, Aimeniyas kin Palesis wumb ei nge, tiłap ełe ek yi pałiłim. ¹⁸Wu ombu nge ek keimi ei, pii dembin tunarik kin, wu ombu ek yi mił niłmin kin, sinim kołpun. Nga konj mołmun poru ninmin; nga ekii se endi enermin mon. Enarpin kin,

ek eŕe nge nik kin, wumb kombur nge pii gii ei, er kis monduŕmun ku. ¹⁹Ba Gos eim ngii tumunj dinga endi, poŕ engindrim dinga wii angiiŕim. Pe ond pos eŕe Gos ek mon endi, yi nip moŕum. Gos eim nge wu amb ei, piipi kanpi poru nipi moŕum. Pe nga mon endi paŕim ku. Wumb pei, Gos embe siŕmin wumb ei, oŕ kis si kindik kin, buŕ ngok, ka muŕngii.

²⁰Pe ngii owundu endi angiiŕim konu eŕe, nirikring ming ombu kanim eipi eipi pei saŕim. Pe ming kopur, ku silpa ni, gol ni, yi eŕmin. Nga ming kopur ond ni, mei nganmbi ni yi eŕmin. Eŕmin ming ombu nge kopur, kongun ka paŕim miŕ eŕmin; nga ming kopur eipi kongun wii pei eŕmin. ²¹Ei yi miŕ, wumb nii endi eim oŕ kis eŕmin oŕ ei, Gos eim pei kil ngo si kindang kin, kun ka muŕmba wumb ei, eim kongun mendpiŕ, ka endi paŕim miŕ, kongun ei ermba. Wumb ei, eim ming ku silpa min, ku gol ka miŕ, yi moŕum. Nimbiŕ erang wumb ei, eim ngenj ni, noman tuk pei, Gos kil ngo si kindang kin, eim kongun ermba nge, er kun erpi moŕum. ²²Wu kangi wu noman eŕe kis tonu wang kin ek kis nik erngii wumb ei kin, nim punenjii. Punarkin kin, nim oŕ kun ka ei erkin, pii gii peng kin, noman emin ka peng kin, wumb noman ka ngan kin; wumb noman emin ka peng kin; Gos owundu kin prei erkin, kii se ngokun kin mulnjii. ²³Wumb wulu pang kin, ek eipi eipi nik kin, erngii ei piinenjii. Piinarkin kin wumb noman ka pinerang kin ek ei nge, nik opu minj eŕmin. ²⁴Gos nge kongun wu ek opu enermba mon. Eim wumb kin oŕ ka ermba. Eim wumb ek emb ka to ngoŕum kunum kunum kui er moŕpu kin, kongun ka ermba. Erang kin, wumb eim oŕ kis erngii min, oŕ embin ko wupu kongun minj erpi kin, Gos ek nipi kin, wumb ngopu minj muŕmba. ²⁵Wumb eim ek to kindik erngii ei, ek taki taki nipi erang kin, Gos eim wumb ei, paki topu erang kin, noman ak to ok kin, ek keimi ei piingii. ²⁶Ok Seisen eim, wumb ei omu kon miŕ poŕpu kin, tuk sirim. Seng kin, eim ek ei piik kin, ekii singii; ba nga ekii se, Gos ek keimi ei piik kin, noman ak tok kin, Seisen si kindngii.

Kunum Poru Nimba Mandi Erang Oŕ Kis Tonu Omba

3 ¹Ba nim oŕ yi miŕ piinjii, kunum poru nimba kunum ei, oŕ embin tui kanim kanim tonu omba. ²Pe wumb en enim mendpiŕ piingii. Piik kin, ku nin epi noman kulk kin; nga en enim embe ambiŕ tonu kindik kin, oŕ kis erik kin; nga Gos kin wumb eipi ek kis nik kin, yi nge nik ngomun. En enim ernjing menjing ek niŕmin ei piinarik kin, nga en enim ek ka ni ngunaŕmin; nga en enim oŕ kun ka paŕim miŕ ei, ekii sinarik kin, buŕ ngok enmin. ³Pe wumb en enim miyem ende noman ka ngonarik kin; nga ek kis ei si kindnarik kin; nga en enim wumb eipi kin ek buŕ ambilk kin; nga en enim nge ngenj eŕe noman tep ka enarik kin; nga wumb wulu pang kin, kung simbii miŕ andik molk noman pinaŕim, miŕ erik kin; nga en enim oŕ kun ka ei kin opu orung ku eŕmin. ⁴Nga en enim nge wumb

puł sik kin, opu erii wumb ngok kin; nga en enim oł kis ei sikir ekii sik erik kin; nga sin sinim wu num ni piik yi erik kin; nga en enim ngenj ełe oł ei ka ka piik erik kin; nga en enim Gos kin noman ngunałmin mon. ⁵En enim ngenj ełe ambił tonu kindik kin Gos nge oł ei mił ni piik erik; ba Gos nge noman Gos nge tiłap ełe wumb mił dinga ei en enim buł ngok ełmin. Erik kin nim wumb ei yi erngii wumb ei kin nim tep to andkin punenjii mon! ⁶Wu kombur en enim andik, noman eipi eipi sek kin, yi ełmin. Erik kin en enim amb ombu noman kis kanim kanim pałiłim amb ombu kin, kanik kin, amb ombu ngii konu ełe, en enim nirik puk kin, en enim noman embin pałim ei, en enim noman ełe epi oł kis mił to eipi eipi kindik kin ambił gii nik yi ełmin. ⁷Erik kin, amb ombu nge, kunum kunum ek keimi ei ni, kan simin ni ełmin; ba kaplı enałim. ⁸Ok wu Janis kin Jambris wu tał, Moses tep erim oł ei, to mani kindmbił ni piikił kin, jep oł kanim kanim kun pinałim oł ei ełmbił. Ełmbił oł yi nge, pe wumb ek keimi ei, to mani kindik yi ermin ku. En enim noman kun pinałim, yi erangin kin, pii gii pinerang kin andinmin. Ba wumb en enim pii gii ei, kaplı pimba mił pinałim mon. ⁹Ba wumb enmin oł ei, opu owundu punałim mon! Pe wumb keningii ei, oł wulu pui mił endi ok, wu Janis kin Jambris teł erkił oł jii enmin ni keningił.

¹⁰Ba nim na kin kunum kunum andkin kin, ei na ek nip kin, wumb andan top enj. Nga andłam andip eł mił ei, nim piłin; nga na eł oł ei, pułe nim piłin ku. Nim na piin kin, na Gos kin pii gii dinga nił. Na wumb eipi kin noman ngop kin, kunum kunum nam dinga kind mołup kin, Gos nge kongun eł, end ku. ¹¹Nim piin ei, wumb na kin oł embin tui ngołmun ei, nim piin. Piikin kin, nga ngenj kumbii konu ełe orung Andiok ni, Aikoniyam ni, Lisra konu ełe ombu pei pił. Nim piin ei, wumb na kin ngenj kumbii oł kanim kanim ełmin; ba Gos Owundu eim nga ełe si tor sim. ¹²Keimi wumb pei Krai Jiisas kin dambiltik se ende puk, Gos nge oł ni, ek ka ei, ekii simin ni erngii wumb ei, opu orung wumb tangin kin, ngenj kumbii yi singii. ¹³Wumb kis ni, ek kend wumb ei, wumb ek kend to ngołmun. Ngangin kin, nga Seisen nge ek kend tang owundu pułum ku. Wumb en enim oł kis owundu mendpił ełmin. Nga wumb eipi en enim kin, ek kend tok ngołmun ku. ¹⁴Nimbił erang wumb ei, nim ek ei nik ngunjung ei, pii kun er mulnjii! Mułan kin, nim pii gii nikin ek ei, na nim emb top, nip ngur ek ei, dinga ambił gii ninjii. ¹⁵Pe nim ei piinjii ku, ok nim kangił kembis kin molkun kin, nim Gos ek ka ei nim piłin. Piikin kin Gos ek ka ei, nim noman ngang kin nga pii gii nikin mułan kin, Gos ni Krai Jiisas nim sipi orung simba. ¹⁶Gos nge mon ek ka ei, Gos kin mendpił om. Opu kin, Gos mon ek ka poł pendpi ek ei, Gos ek keimi mendpił pałim. Peng ek ei, sinim kin pii si kindpin kin, Gui Ka andan topu ngonum ek ei piipin kin, Gos oł kun ka ekii se bin. ¹⁷Gos ek ka ei, sinim Gos nge wumb erpi, kun ka erang kin, sinim Gos kongun ka wii ei, ermin nge, er kun erpin mułmun.

Nim Gos Ek Nikin Wumb Ngunjii

4 ¹Krais Jiisas eim, wumb kuŋii konj pei, mok tumba. Topu kin, eim Gos ningiŋ eŋe ni, Krais Jiisas nge ningiŋ eŋe, na ek nip kin, nim dinga ngond. Ngop kin, Jiisas ekii se orung omba ei, opu kin, wu king kunum kunum tep muŋmba ei, na ek dinga nip nim ngond. ²Nim Gos ek ka ei piikin ek ei, ni wumb ngunjii ku. Ngokun kin wumb ek ei piimin min piinerman nik er muŋngii; ba nim Krais Jiisas ek ka ei, kunum kunum ek dinga ningii! Nikin kin, wumb en enim oŋ kis eŋmin oŋ ei ni piik kin, Gos oŋ kun ka ei ekii sinarik eŋmin. Erik kin, ei nim nen kin, Gos oŋ kun ka paŋim miŋ, ei ekii singii. Sik kin, kunum kunum nim kongun erkin kin, kui er muŋun kin, wumb kin ek ka ni ngokun kin, paki dinga tokun enjii. Yi eran kin, wumb ei, noman to ak tok kin, oŋ kis si kindik kin, Gos oŋ kun ka pimba miŋ erngii. ³Piini! Ekii se wumb ek keimi ei piinerngii mon. Ba wumb en enim noman eŋe piik kin, ek emb toŋmun wumb pei, sik erngii. Erik kin, wu ombu ek eipi ningii ei, kom se piik kin ekii singii. ⁴Wumb ei Gos nge ek keimi mendpiŋ, ei si kindik piinarik kin, ek poŋ wii ni, siimaŋ eimaŋ ombu nge, kom sek piik erngii. ⁵Ba ninim kunum kunum kun ka piinjii! Piik kin, oŋ embin tui tonu omba; ba nim embin ei ko wukun kin, Gos ek ka ei nikin kin, wumb ngunjii. Nga wumb paki tan kin Gos nge kongun wu miŋ endi kongun kun ka enjii.

⁶Nim piin ei, pe nam noman konj ei, enim kin ngop si kindip pendip kin, nam ya mani mei eŋe wakin top si kindip bii kunum ei, mandi enim. Ei yi erip kin, nam kuŋmaŋ miŋ kaŋip kin, nam nge miyem ei, enim kin bein top ngop pendip kin bii. ⁷Na nam kongun dinga kindip erip, sikirip pup kin, tor punj ei yi miŋ; Gos nam ngum kongun ei, dinga kindip, er poru ninj. Na pii gii ei wakin top kindnenj mon. ⁸Na pe na simbii epi ei er kun er saŋim. Saŋim epi ei, yi miŋ ninim, pe Gos Owundu ningiŋ eŋe, na wu kun ka nimba. Akip kunum ei, Owundu nam mendpiŋ epi ka wii ei na ngunermba mon; ba wumb eim tor wang kin, kenmin ni, kui er muŋngii wumb ei, yi ku singii.

⁹Nim na kin ombii nikin kin, er ka erkin kin, na kin sikirkin onjii. ¹⁰Piikin kin muŋii! Wu Diimas eim na wakin topu kin, eim mei eŋe oŋ ei, noman peng kin, na si kindpi kin Tesalonaika konu eŋe pum. Nga wu Kresenj eim Galeisiya konu eŋe pum. Nga wu Taisas eim Dalmeisiya konu eŋe pum. ¹¹Wu Luk mendpiŋ eim na kin moŋum. Nim wu Mak nen kin, ouni weŋ! Wu Mak eim kongun ka eŋim ei, na kongun paki tumba. ¹²Na wu Tikikas eim Epeses konu eŋe pui nip, kindamb kin pum. ¹³Nim onjii en kin, na konduk muŋ eŋim kon takis ei ni, wuŋ Trowas konu eŋe, wu Kapas ngii konu eŋe saŋim ei, sikin mon ni, mon kombur, ka ngenj sik eŋmin ei, sikin tui ku.

¹⁴Eliksander wu ei, eim kapa epi eŋim wu ei, na kin oŋ embin tui ngopu erim. Ekii se Owundu eim enim oŋ ei miŋ, eim kin kumep kis orung

yi erang kin, piimba ku. ¹⁵Nim yi ku, wu ombu konu ɛɛ, kan kun er mulnjii. Mulnjii wu ei, sin ek pei to mani kindmba erim.

¹⁶Kumna ei, na kos ek nip, orung kindinj kunum ɛɛ, wu endi na kin tep to ngop ninj. Ninj kin, oɔ kis miɔ enmin ei, “Nim piinerii, mon!” ninj.

¹⁷Ba Gos Owundu na kin tep er muɔum. Moɔpu erang kin, na Gos ek ka nip, wumb torung mulnjung wumb ei, ni ngunj. Kung simbii wumb noɔum konu ɛɛ pamb kin, Gos kuɔii konu ɛɛ si tor sim. ¹⁸Wumb na kin oɔ kis ermin ni enjing; ba Gos Owundu eim na kin oɔ kis kanim kanim na kin tonu omba ei si tor sipi kin, nga Gos eim sinim tep er moɔum konu ɛɛ, eim na sipi kin orung simba. Gos kin tiɔang owundu nin, embe owundu ei nin, kunum kunum muɔmba; ei keimi!

Ek Poru Ninim

¹⁹Nim Pisila kin Akwila taɔ kin, wu Onesiporas nge kingam ambɔam noɔ ni, wumb ombu kankin yi ninjii. Na enim wumb ei kin, ‘Noman ka piip ngond,’ yi miɔ niyo! ²⁰Erasus eim Korin konu ɛɛ enj moɔum. Nga Tropiimas eim ening peng kin, na eim Mailisas konu ɛɛ mond si kindip onj. ²¹Nim erkin kin, sikir onjii. Yi er muɔan kin, pop topu, jii nip elim kunum ei tor omba. Yupulus ni, Purenj ni Lainas ni Kloriga ni wu ombu, ni wu angim angim pei nim kin noman ka ngonum ei, ‘Nim ka muɔiyo!’ ninmin.

²²Gos Owundu nim nge noman tuk gui ɛɛ ouni muɔmba. Gos eim nge noman ka gopu enim oɔ ei, enim kin muɔmba.